



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

## අති විශේෂ

අංක 1529/13 – 2007 දෙසැම්බර් 26 වැනි බදාදා – 2007.12.26

(ආණ්ඩුවේ බලයපිට ප්‍රසිද්ධ කරන ලදී)

### I වැනි කොටස : (I) වැනි ඡේදය - සාමාන්‍ය

ආණ්ඩුවේ නිවේදන

සී.එස්1/64

(40 වන අධිකාරය වූ ) මහජන ආරක්ෂක ආඥාපනත

(40 වන අධිකාරය වූ ) මහජන ආරක්ෂක ආඥාපනතේ 5 වන වගන්තිය යටතේ ජනාධිපතිවරයා විසින් සාදනු ලබන නියෝග.

මහින්ද රාජපක්ෂ,  
ජනාධිපති.

2007 දෙසැම්බර් මස 26 වැනි දින,  
කොළඹ දී ය.

නියෝග

1. මෙම නියෝග 2007 අංක 9 දරන හදිසි අවස්ථා (දෙමළ පුනරුත්ථාපන සංවිධානය තහනම් කිරීමේ ) නියෝග යනුවෙන් හඳුන්වනු ලැබේ.

2. මහජන ආරක්ෂාව සහතික කිරීමේ, මහජන සාමය ආරක්ෂා කිරීමේ සහ නීතියේ ආධිපත්‍යය පවත්වාගෙන යාමේ කාර්ය සඳහා “දෙමළ පුනරුත්ථාපන සංවිධානය” යන අභිධානය යටතේ වූ සංවිධානය මෙයින් තහනම් කරනු ලැබේ.

3. මෙම නියෝග ක්‍රියාත්මකවීම ආරම්භ වන දිනයේ සිට ඉන් පසුව -

(අ) (මෙහි මින් මතු “ තහනම් කළ සංවිධානය ” යනුවෙන් සඳහන් කරනු ලබන ) “ දෙමළ පුනරුත්ථාපන සංවිධානය ” නම් වූ සංවිධානය සමඟ යම් සම්බන්ධතාවක් හෝ එම සංවිධානයේ සාමාජිකත්වය හෝ ඊට බැඳී සිටීමක් පෙන්නුම් කරන හෝ නිරූපණය කරන යම් නිල ඇඳුමක්, ඇඳුමක්, සංකේතයක් හෝ වෙනත් ලාංඡනයක් පළදින ;

(ආ) ඉහත කී තහනම් කළ සංවිධානයේ යම් රැස්වීමක් කැඳවන හෝ ඊට සහභාගී වන හෝ එකී තහනම් සංවිධානයේ යම් කටයුත්තකට හෝ ඊට සම්බන්ධ හෝ ආදායම් කටයුත්තකට සහභාගී වන හෝ නියැලෙන ;

(ඇ) එකී තහනම් සංවිධානයේ සාමාජිකයන් ලෙස තැනැත්තන් බඳවා ගැනීමට යම් තැනැත්තන්ට ආරාධනය කිරීමෙන් හෝ බලහත්කාරයෙන් බඳවා ගැනීමෙන් හෝ අරමුදල්වලින් දායකවීමෙන් හෝ අරමුදල් එකතු කිරීමෙන් හෝ එකී තහනම් සංවිධානයට තොරතුරු සැපයීමෙන් හෝ වෙනත් යම් සහායක් ලබාදීමෙන් එකී තහනම් සංවිධානයට උපකාර කරන ; හෝ

- (ඇ) ඒ සංවිධානයේ සාමාජිකයකු අල්ලා ගැනීම ඔහුට විරුද්ධව නඩු විභාග කිරීම හෝ ඔහුට දඬුවම් කිරීම වැළැක්වීමේ, ඊට බාධා කිරීමේ හෝ අනිසි ලෙස මැදහත්වීමේ අරමුණ ඇතිව එකී සාමාජිකයාට රැකවරණය සපයන, ඔහු සහවා තබා ගන්නා හෝ වෙනත් යම් ආකාරයකින් ඔහුට සහාය දක්වන ; හෝ
- (ඉ) ඒ තහනම් කළ ඒ සංවිධානය විසින් හෝ ඒ සංවිධානය වෙනුවෙන් හෝ ඒ සංවිධානයේ යම් සාමාජිකයකු විසින් පළ කරනු ලබන හෝ පළ කරන ලදැයි උද්දේශිත යම් ලිඛිත හෝ මුද්‍රිත දෙයක් සකස් කරන, මුද්‍රණය කරන, බෙදා හරින හෝ ප්‍රකාශයට පත් කරන හෝ එසේ සෑදීමට, මුද්‍රණය කිරීමට, බෙදා හැරීමට හෝ ප්‍රකාශයට පත් කිරීමට කවර හෝ ආකාරයකින් සම්බන්ධ වන හෝ එවැනිනක් සලකා බලන ;
- (ඊ) එකී තහනම් කළ සංවිධානයේ පරමාර්ථ සාක්ෂාත් කර ගැනීමේ කාර්ය සඳහා එකී තහනම් කළ සංවිධානය හෝ එහි සාමාජිකයකු විසින් කරන ලද හෝ කරන ලදැයි උද්දේශිත යම් විධානයක්, තීරණයක් හෝ උපදේශයක් හෝ නැතහොත් ඒ සංවිධානයට අදාළ යම් තොරතුරක් කවර හෝ ආකාරයකින් වෙනත් යම් තැනැත්තෙකුට සන්නිවේදනය කරන හෝ සන්නිවේදනය කිරීමට උත්සාහ කරන,

යම් තැනැත්තෙක් වරදකට වරදකරු වන අතර එසේ වරදකරු කිරීමේ දී අවුරුදු පහළොවකට වැඩි නොවන කාලයක් සඳහා බන්ධනාගාරගත කිරීමට ඔහු යටත් විය යුතු ය.

4. (1) ඉහත කී තහනම් කළ සංවිධානයේ කාර්ය සඳහා භාවිතා කරනු ලබන හෝ භාවිත කිරීමට අදහස් කරනු ලබන යම් මුදල්වල, සුරුකුම්වල හෝ හිමි ණයවල භාරය යම් තැනැත්තකුට ඇති බවට සුදුසුයැයි සලකනු ලබන පරීක්ෂණයකින් පසුව අමාත්‍යවරයා සැහීමට පත්වන අවස්ථාවක, අමාත්‍යවරයා විසින් ලිඛිත නියමයක් කරමින් එම තැනැත්තාගේ භාරයේ ඇති මුදල්, සුරුකුම් සහ හිමි ණය හෝ එකී නියමය කිරීමෙන් පසු එම තැනැත්තාගේ භාරයට පත්වන මුදල් සුරුකුම් සහ හිමි ණය සහ එකී තහනම් සංවිධානයට අයත් වෙනත් යම් නිශ්චල හෝ වංචල දේපළ රාජසත්තක කරනු ලැබිය යුතු ය.
- (2) (1) ඡේදය යටතේ අමාත්‍යවරයා විසින් ගනු ලබන තීරණය අවසාන හා තීරණාත්මක විය යුතු අතර ඊට ආඥාවක් මගින් හෝ අන්‍යාකාරයකින් එම තීරණය කිසිම අධිකරණයක දී ප්‍රශ්න කරනු නොලැබිය යුතු ය.